

। अदितिर्व्याख्याता । तस्या एषा भवति २२

दक्षस्य वादिते जन्मनि व्रते राजाना मित्रावरुणा विवाससि ।
अतूर्तपन्थाः पुरुरथो अर्यमा सप्तहोता विषुरूपेषु जन्मसु ॥

दक्षस्य वादिते जन्मनि । व्रते कर्मणि । राजानौ । मित्रावरुणौ
। परिचरसि । विवासतिः परिचर्यायाम् ।

हविष्माँ आविवासति ।

इत्याशास्तेर्वा । अतूर्तपन्था अत्वरमाणपन्थाः । बहुरथः ।
अर्यमादित्यः । अरीन्त्रियच्छति । सप्तहोता । सप्तास्मै रश्मयो
रसानभिसन्नामयन्ति । सप्तैनमृषयः स्तुवन्तीति वा ।

विषमरूपेषु जन्मसु । कर्मसूदयेषु ।

आदित्यो दक्षः । इत्याहुः । आदित्यमध्ये च स्तुतः । अदि-
तिर्दाक्षायणी ।

अदितेर्दक्षो अजायत दक्षाददितिः परि । इति च ।

तत्कथमुपपद्यते । समानजन्मानौ स्यातामिति । अपि वा
देवधर्मेणेतेतरजन्मानौ स्याताम् । इतरेतरप्रकृती ।
अग्निरप्यदितिरुच्यते । तस्यैषा भवति २३

यस्मै त्वं सुद्रविणो ददाशोऽनागास्त्वमदिते सुर्वताता ।
यं भद्रेण शवसा चोदयासि प्रजावता राधसा ते स्याम ॥

यस्मै त्वं सुद्रविणो ददासि । अनागास्त्वम् । अनपराधत्वम् ।
अदिते । सर्वासु कर्मततिषु । आग आङ्पूर्वाद्गमेः । एन एतेः
। किल्बिषं किल्बिदम् । सुकृतकर्मणो भयम् । कीर्तिमस्य
भिनत्तीति वा । यं भद्रेण । शवसा बलेन । चोदयसि ।
प्रजावता च राधसा धनेन ते वयमिह स्यामेति ।